

ಕ್ರಿಸ್ತಾಯೆಣ್ಯಾಚ್ಯಾ ಕಾಳಾಚೊ ಚವ್ರೊ ಆಯ್ತಾರ್

18, ದಶೆಂಬರ್ 2022

ಮೊಗಾಚ್ಯಾಂನೊ, ಆಯ್ಚ್ಯಾ ದಿಸಾ ಆದ್ವೆಂತ್ ಕಾಳಾಚ್ಯಾ ತಿಸ್ರ್ಯಾ ಆಯ್ತಾರಾಚಿ ದೇವ್‌ಸ್ತುತಿ ಸಂಭ್ರಮುಂಕ್ ಏಕ್ ಕುಟಮ್ ಜಾವ್ನ್ ಹ್ಯೆ ಎವ್ಕರಿಸ್ತಾಚ್ಯೆ ವೆದಿ ಭೊಂವಾರಿಂ ಆಮಿ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಆಮ್ಕಾಂ ಇಮ್ಹಾನುಯೆಲ್ ವಾ ದೇವ್ ಆಮ್ಚೆ ಸಾಂಗಾತಾ ಆಸಾ ತೆಂ ವಳ್ಕುನ್ ಘೆಂವ್ಕ್ ಆಪಯ್ತಾ. ಆಮ್ಚೆ ಚಾಲ್ತೆ ಜಿಣಿಯೆಂತ್ ದೆವಾಚೆಂ ಹಾಜಿರ್ಪಣ್ ವಳ್ಕುನ್, ಹ್ಯಾ ಸಂಸಾರಾಂತ್ ಆಮ್ಕಾಂ ಮೋಗ್ ಆನಿ ಸಾಂಗಾತ್ ದಿಂವ್ಕ್ ಆಯ್ಲ್ಯಾ ಜೆಜುಕ್ ಆಮ್ಚಿಂ ಕಾಳ್ಜಾಂ ಮನಾಂ ಉಗ್ತಿಂ ಕರ್ಚಾಂ ಆನಿ ಸಂತೊಸಾನ್ ಹ್ಯಾ ಮಿಸಾಚ್ಯಾ ಬಲಿದಾನಾಂತ್ ವಾಂಟೊ ಘೆವ್ಚ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣೆ:

ಪಯ್ಲೆಂ ವಾಚಪ್ : ಇಸಾಯಿಯಾ 7: 10-14

ಅಂತರ್‌ಗೀತ್ : ಕೀರ್ತನ್ 23

ದುಸ್ರೆಂ ವಾಚಪ್ : ರೊಮಾ. 1: 1-7

ಸುವಾರ್ತಾ : ಮಾತೆವ್ 1: 18-25

ಮಿಸಾಚೆಂ ಗಿತಾಂ

ಪ್ರವೇಶ್ : A 47

ಭೆಟೊವ್ಣಿ : C 16

ಕುಮ್ಗಾರ್ : D 8

ನಿರ್ಗಮನ್ : G 2

ಭಾವಾರ್ಥ್ಯಾಂಚಿ ಪ್ರಾರ್ಥನಾಂ:

ಯಾಜಕ್ : ಮೋಗಾಳ್ ಭಾವಾ-ಭಯ್ಲಿಂನೊ, ದೇವ್ ಆಮ್ಚೊ ಮೋಗ್ ಕರ್ತಾ ತಾಚ್ಯಾ ಭುರ್ಗ್ಯಾಂಕ್ ತೊ ಸದಾಂಚ್ ಮಾಗ್ಲೆಂ ತೊ ಫಾವೊ ಕರ್ತಾ ತ್ಯಾಚ್ ಭರ್ವಶ್ಯಾನ್ ಆಮ್ಚಿಂ ಮಾಗ್ಣಿಂ ಸರ್ಗಿಂಚ್ಯಾ ಬಾಪಾ ಸಮೊರ್ ಉಬಾರ್ಯಾಂ.

1. ಬಾಪಾ, ತುಜ್ಯಾ ಪುತಾನ್ ಹ್ಯಾ ಸಂಸಾರಿ ಆರಂಭ್ ಕೆಲ್ಲೆಂ ಮಿಸಾಂವ್ ಮುಕಾರುನ್ ವ್ಹರ್ಚ್ಯಾ ಪಾಪಾ ಫ್ರಾನ್ಸಿಸ್, ಸರ್ವ್ ಬಿಸ್ಪ್, ಯಾಜಕ್ ಆನಿ ಧಾರ್ಮಿಕ್ ಭಾವಾ-ಭಯ್ಲಿಂಕ್ ತುಜ್ಯಾ ಪುತಾಚ್ಯೆ ಮುಶೆ ಪರ್ಮಾಣೆಂ ಆಪ್ಲೆ ಶಿಕೊವ್ಣೆ ಆನಿ ದೆಖಿ ಮಾರಿಫಾತ್ ಜ್ಯಾರಿ ಕರುಂಕ್ ಆಶೀರ್ವಾದಾಂನಿ ಭರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ರಾಜಕೀಯ್ ಫುಡಾರ್ಯಾಂನಿ ತಾಂಚಿ ವಿಂಚೊವ್ಣಿ ಏಕ್ ಮಿಸಾಂವ್ ಜಾವ್ನ್ ಘೆವ್ನ್ ಲೊಕಾಚ್ಯೊ ಗರ್ಜೊ ಸಮ್ಜುನ್ ದೇಶಾಚ್ಯಾ ಆನಿ ಸಮಾಜೆಚ್ಯಾ ಬರೆಪಣಾಕ್ ವಾವ್ರುಂಕ್ ಬರೆಂ ಮನ್ ದಿ ಮ್ಹಣ್ ಮಾಗ್ತಾಂವ್.
3. ಆಮ್ಚ್ಯಾ ಫಿರ್ಗಜೆಚ್ಯಾ ಹರೆಕಾ ಕುಟ್ಮಾಚೆರ್ ತುಜೆಂ ಆಶೀರ್ವಾದ್ ಫಾಲ್. ಆಮಿ ತುಜ್ಯಾ ಪುತಾ ಜೆಜುಚೆಂ ಹಾಜಿರ್ಪಣ್ ಆಮ್ಚ್ಯಾ ಕುಟ್ಮಾಂನಿ ಭೊಗಿಶೆಂ ಕರ್ ಆನಿ ತ್ಯಾ ಅನ್ನೊಗಾನ್ ಕುಟ್ಮಾಂತ್ ರಾಜಿ ಸಂದಾನಾ ಮಾರಿಫಾತ್ ಸಾಕ್ಸ್ ದಿಂವ್ಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.
4. ಪಿಡೆನ್ ಕಷ್ಟಂಚ್ಯಾ ಪಿಡೆಸ್ತಾಂಕ್ ತಶೆಂಚ್ ಪ್ರಾಯ್ವಂತಾಂಕ್ ತುಜ್ಯಾ ಹಾತಾಂತ್ ಸಮರ್ಪಿತಾಂವ್. ತಾಂಕಾಂ ಬರಿ ಭಲಾಯ್ಕಿ ದಿ. ತುಜ್ಯೆ ಮುಶೆ ಪರ್ಮಾಣೆಂ ತಾಂಚೆ ಕಷ್ಟ್ ಸೊಸುಂಕ್ ಆಧಾರ್ ದಿ. ಬರ್ಯಾ ಮನಾಚ್ಯಾ ಮನ್ಶಾಂ ಮಾರಿಫಾತ್ ತಾಂಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.
5. ಹರೆಕಾ ಯುವಜಣಾಂಚೆರ್ ತುಜೆಂ ಬೆಸಾಂವ್ ಫಾಲ್. ತಾಂಚೊ ಫುಡಾರ್ ರೂಪಿತ್ ಕರುಕ್ ಜಾಣ್ವಾಯೆನ್ ಭರ್. ಆಮ್ಚ್ಯಾ ಕುಟ್ಮಾಂತ್ ಎಕ್ಲ್ಯಾಕ್ ಪುಣಿಯಿ ತುಜೆ ಸೆವೆಕ್ ವಿಂಚುನ್ ಕಾಡ್ ಮ್ಹಣ್ ಮಾಗ್ತಾಂವ್.
6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಜಮೊ ಜಾಲ್ಲ್ಯಾ ಆಮಿ ಸರ್ವಾಂನಿ ತುಜ್ಯಾ ಪುತಾಚೆಂ ಹಾಜಿರ್ಪಣ್ ಆಮ್ಚೆ ಮಧೆಂ ವಳ್ಕುನ್ ತುಕಾ ಮಾನ್ವಂಚಿ ಜಿಣಿ ಜಿಯೆಂವ್ಕ್ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್.

ಕ್ರಿಸ್ತಾಯೆಣ್ಯಾಚ್ಯಾ ಕಾಳಾಚೊ ಚೊವ್ತೊ ಆಯ್ತಾರ್

ಪಯ್ಲ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಅಬ್ಲೆ, ಏಕ್ ಆಂಕ್ವಾರ್ ಚಲಿ ಗರ್ಭೆಸ್ತ್ ಜಾತಲಿ

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಇಸಾ. 7:10-14

ಸರ್ವೆಸ್ಪರಾನ್ ಆಹಾಜಾ ಕಡೆ ಉಲೊವ್ನ್ ಮ್ಹಳೆಂ: “ತುಜ್ಯಾ ಸರ್ವೆಸ್ಪರಾ ಲಾಗಿಂ ಏಕ್ ಖುಣಾ ಮಾಗ್; ತಿ ಪಾತಾಳಾಂತ್ಲ್ಯಾ ಗುಂಡಾಯೆಂತ್ಲಿ ವಾ ಊಂಚ್ ಸರ್ಗಾ ವಯ್ಲಿ ಜಾಂವ್!” ಪೂಣ್ ಆಹಾಜಾನ್ ಜಾಪ್ ದಿಲಿ: “ಹಾಂವ್ ಮಾಗ್ಚೊ ನಾಂ; ಹಾಂವ್ ಸರ್ವೆಸ್ಪರಾಚಿ ಪರಿಕ್ಷಾ ಕರ್ಚೊ ನಾಂ.”

ತೆದ್ನಾ ಇಸಾಯಿಯಾನ್ ಮ್ಹಳೆಂ: “ದಾವಿದಾಚ್ಯಾ ಘರಾಣ್ಯಾಚ್ಯಾಂನೊ, ಚೀತ್ ದಿವ್ನ್ ಆಯ್ಕಾ! ತುಮಿ ಮನ್ಯಾಂಕ್ ಸತಾಯ್ಲಿಂ ತೆಂ ತುಮ್ಕಾಂ ಪಾವ್ಲೆಂ ನಾ ಮ್ಹಣ್ ಆತಾಂ ಮ್ಹಜ್ಯಾ ದೆವಾಕ್ಯೊ ಸತಾಂವ್ಕ್ ಸೊದ್ತಾತ್? ದೆಕುನ್ ಸರ್ವೆಸ್ಪರ್‌ಚ್ ತುಮ್ಕಾಂ ಏಕ್ ಖುಣಾ ದಿತಲೊ. ಪಳೆ, ಏಕ್ ತರ್ನಾಟಿ ಸ್ತ್ರೀ ಗರ್ಭೆಸ್ತ್ ಆಸಾ, ತಿ ಎಕಾ ಪುತಾಕ್ ಜಲ್ಮ್ ದಿತಲಿ ಆನಿ ತಾಕಾ ಇಮ್ಮಾನುಯೆಲ್ ಮ್ಹಣ್ ನಾಂವ್ ದವರ್ತಲಿ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 23:1-2, 3-4ab, 5-6

ಶ್ಲೋಕ್: ಭಿತರ್ ಸರ್ತಾ ಸರ್ವೆಸ್ಪರ್,

ರಾಜಾ ದೇವ್-ಮಹಿಮೆಚೊ.

ಕೀ. 23:7c+10b

1. ಸರ್ವೆಸ್ಪರಾಚಿ ಜಾವ್ನಾಸಾ ಪ್ರಿಥುಮ್ ಆನಿ ತಾಂತ್ಲಿ ಸಗ್ಳಿ ಗ್ರೇಸ್ತ್‌ಕಾಯ್, ಸಂಸಾರ್ ಆನಿ ತಾಂತ್ಲೆ ನಿವಾಸೀಯೊ ಸಗ್ಳಿ ತಾಚೆಚ್! ತಾಣೆಂಚ್ ಪ್ರಿಥುಮ್ ದರ್ಯಾ ವಯ್ರ್ ಸ್ಥಾಪಿತ್ ಕೆಲ್ಯಾ ಆನಿ ಉದ್ಯಾ-ರಾಶಿಚೆರ್ ತಿಕಾ ಥಿರ್ ಕರ್ನ್ ದವರ್ಲಾ.
2. ಸರ್ವೆಸ್ಪರಾಚ್ಯಾ ದೊಂಗ್ರಾರ್ ಕೊಣಾಕ್ ಚಡುಂಕ್ ಮೆಳತ್? ತಾಚ್ಯಾ ಪವಿತ್ರ್ ಥಳಾರ್ ಪಾಂಯ್ ದವರುಂಕ್ ಕೊಣ್ ತೊ ಯೋಗ್ಯ್? ಜೊ ನಿತಳ್ ಹಾತಾಂಚೊ ಆನಿ ನಿರ್ಮಳ್ ಅಂತಸ್ಕರ್ನಾಚೊ, ಖಿಯ್ಯಾಚ್ಯಾಚ್ ಬೊಂಬ್ಯಾಕ್ ಆಪ್ಲೆಂ ಕಾಳಿಚ್ ಉಬಾರಿನಾ ತಸಲ್ಯಾಕ್ ಫಾವೊ!

3. ತಸಲ್ಯಾಕ್ ಸರ್ವೆಸ್ಪರಾಚೊ ಆಶೀರ್ವಾದ್ ಲಾಭ್ತಲೊ,
ತಾಚ್ಯಾ ಸೊಡ್ವಣ್ಣಾರಾ ದೆವಾಚಿ ಕುರ್ಪಾ ತೊ ಜೊಡ್ತಲೊ.
ಅಸಲಿಂ ಮನ್ಶಾಂ ತುಜೆಂ ದರ್ಶನ್ ಮೆಳುಂಕ್ ಆಶೆತಾತ್,
ತುಜೆಂ ಮುಖಮಳ್ ಪಳೆಂವ್ಕ್ ಅತ್ರಗ್ತಾತ್, ಜಾಕೊಬಾಚ್ಯಾ ದೆವಾ!

ದುಸ್ರೆಂ ವಾಚಪ್

ದಾವಿದಾಚೆ ಕುಳಿಯೆಂತ್ಲೊ, ಜೆಜು ಕ್ರಿಸ್ತ್, ದೆವಾಚೊ ಪೂತ್
ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯ್ಲಾಲ್ಯಾ ಪತ್ರಾಂತ್ಲೆಂ ವಾಚಪ್ ರೊಮಾ. 1:1-7

ಪಾವ್ಲಾನ್, ಮ್ಹಣ್ಣೆ ಜೆಜು ಕ್ರಿಸ್ತಾಚ್ಯಾ ಸೆವಕಾನ್, ಧರ್ಮದೂತ್ ಜಾಂವ್ಕ್ ಆಪಯ್ಲಲ್ಯಾನ್
ಆನಿ ದೆವಾಚಿ ಸುವಾರ್ತಾ ಪರ್ಗಟ್ ಕರ್ಚ್ಯಾ ಕಾಮಾಕ್ ವೆಗ್ಳೊ ಕೆಲ್ಲ್ಯಾನ್, ದೆವಾನ್ ಮೋಗ್
ಕರ್ತಲ್ಯಾ ಆನಿ ಆಪ್ಣಾಚಿ ಸ್ವಂತ್ ಪರ್ಜಾ ಜಾಂವ್ಕ್ ತಾಣೆಂ ಆಪಯ್ಲಲ್ಯಾ, ರೊಮಾ ಶಹರಾಂತ್
ಆಸ್ಲಲ್ಯಾ ತುಮ್ಕಾಂ ಸಕ್ಪಾಂಕ್ ಬರೊವ್ಚೆಂ, ದೆವಾ ಆಮ್ಚ್ಯಾ ಬಾಪಾಚಿ ಆನಿ ಆಮ್ಚ್ಯಾ ಸೊಮಿಯಾ
ಜೆಜು ಕ್ರಿಸ್ತಾಚಿ ಕುರ್ಪಾ ಆನಿ ಶಾಂತಿ ತುಮ್ಕಾಂ.

ಹಿ ಸುವಾರ್ತಾ ಆದಿಂಮಾಗಾಂ ಆಪ್ಲ್ಯಾ ಪ್ರವಾದ್ಯಾ ಮಾರಿಫತ್ ಪವಿತ್ರ್ ಪುಸ್ತಕಿಂ ದೆವಾನ್
ಭಾಸಾಯ್ಲಿ. ತಿ ತಾಚ್ಯಾಚ್ ಪುತಾ ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾ ವಿಶ್ಯಾಂತ್ಲಿ: ರಗ್ತಾ ಮಾಸಾ
ಪರ್ಮಾಣೆಂ ತೊ ದಾವಿದಾಚೆ ಸಂತತೆಚೊ, ಪುಣ್ ಪವಿತ್ರ್ ಕರ್ತಾ ತ್ಯಾ ಅತ್ಯಾ ಪರ್ಮಾಣೆಂ
ಮೆಲ್ಲ್ಯಾಂತ್ಲೊ ಜಿವಂತ್ ಉಲಯ್ಲಲ್ಯಾ ವೆಳಾ ಥಾವ್ನ್ ದೆವಾಚೊ ಸಕ್ತಿವಂತ್ ಪೂತ್ ಮ್ಹಣ್
ಸ್ಥಾಪಿತ್ ಜಾಲ್ಲೊ. ತಾಚ್ಯಾ ನಾಂವಾಚೆ ಮಹಿಮೆ ಖಾತಿರ್ ಸರ್ವ್ ಜನಾಂಗಾಂಕ್ ವಿಧೇಯ್ಪಣಾಚೆ,
ಮ್ಹಣ್ಣೆ ಭಾವಾರ್ಥಾಚೆ ವಾಟೇಕ್ ಹಾಡುಂಕ್ ತಾಚೆಚ್ ವರ್ವಿಂ ಧರ್ಮದೂತ್ ಜಾವ್ಚೆಂ ದೆಣೆಂ
ಮ್ಹಾಕಾ ಲಾಭ್ಲೆಂ. ಜೆಜು ಕ್ರಿಸ್ತಾಚೊ ಲೋಕ್ ಜಾಂವ್ಕ್ ಆಪಯ್ಲಲೆ ರೊಮಾ ಶಹರಾಂತ್ ಆಸ್ಲಲೆ
ತುಮಿಯೊ ಹಾಂಚೆಚ್ ಮಧ್ಲೆ.

— ದೆವಾಚೆಂ ಉತರ್ ಹೆಂ.

ಉದ್ಕಾರ್

ಮಾತೆ 1:23

ಸರ್ವೆಸ್ಪರಾಕ್ ಜೈ, ಜೈ!
ಅಜೈ, ಏಕ್ ಆಂಕ್ವಾರ್ ಚಲಿ ಗರ್ಭೆಸ್ತ್ ಜಾತಲಿ
ಆನಿ ಎಕಾ ಪುತಾಕ್ ಪ್ರಸುತ್ ಜಾತಲಿ,
ಆನಿ ತಾಕಾ 'ಇಮ್ಮಾನುವೆಲ್' ಮ್ಹಣುನ್ ಆಪಯ್ಲಲೆ,
ತಶೆಂ ಮ್ಹಳ್ಕಾರ್ 'ದೇವ್ ಆಮ್ಚೆ ಸಾಂಗಾತಾ' ಮ್ಹಣ್ ಅರ್ಥ್.
ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಜೆಜು ಮರಿಯೆ ಥಾವ್ನ್ ಜಲ್ಮಲೊ
ತಿಕಾ ಆನಿ ಜುಜೆಕ್, ದಾವಿದಾಚ್ಯಾ ಪುತಾಕ್, ಲಗ್ನಾಚೆಂ ಉತರ್ ಜಾಲ್ಲೆಂ

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 1:18-25

ಕ್ರಿಸ್ತಾಚೆಂ ಜನನ್ ಹೆ ಪರಿಂ ಜಾಲೆಂ: ತಾಚೆ ಮಾತೆ ಮರಿಯೆಕ್ ಜುಜೆ ಲಾಗಿಂ ಕರಾರ್ ಜಾಲ್ಲೆಂ. ಪುಣ್ ತಾಂಚ್ಯಾ ಲಗ್ನಾ ಪಯ್ಲೆಂ ತಿ ಪವಿತ್ರ್ ಆತ್ಮ್ಯಾ ವರ್ವಿಂ ಗರ್ಭೆಸ್ತ್ ಜಾಲಿ. ತಿಚೊ ಪತಿ ಜುಜೆ ನಿತಿವಂತ್ ಮನಿಸ್. ತರ್ಯೊ ಮರಿಯೆಕ್ ಅಪಕೀರ್ತ್ ಹಾಡುಂಕ್ ತಾಕಾ ಖುಶಿ ನಾತ್ಲಿ. ದೆಕುನ್ ತಾಣೆಂ ತಿಕಾ ಗುಪ್ತಿಂ ಸೊಡ್ಚಿ ಮ್ಹಣುನ್ ಚಿಂತ್ಲೆಂ. ಪುಣ್ ತಾಣೆಂ ಅಶಿ ಆಲೋಚನ್ ಕೆಲಿ ತಿತ್ಲಿಚ್, ತಾಕಾ ಸೊಪ್ಲಾಂತ್ ಸರ್ವೆಸ್ಪರಾಚೊ ಎಕ್ ದೂತ್ ದಿಷ್ಟಿ ಪಡ್ಲೊ ಆನಿ ಮ್ಹಣಾಲೊ: “ಜುಜೆ, ದಾವಿದಾಚ್ಯಾ ಪುತಾ, ಮರಿಯೆಕ್ ತುಜಿ ಪತಿಣ್ ಮ್ಹಣ್ ತುಜ್ಯಾ ಘರಾ ಹಾಡುಂಕ್ ಭಿಯೆನಾಕಾ, ಕಿತ್ಯಾಕ್ ತಿಚೆ ಧಂಯ್ ಗರ್ಭೆಸಂಭವ್ ಪವಿತ್ರ್ ಆತ್ಮ್ಯಾ ವರ್ವಿಂ ಜಾಲಾ. ತಿ ಏಕ್ ಪುತಾಕ್ ಪ್ರಸುತ್ ಜಾತಲಿ; ತುವೆಂ ತಾಕಾ ಜೆಜು ಮ್ಹಣ್ ನಾಂವ್ ದವರುಂಕ್ ಜಾಯ್; ಕಿತ್ಯಾಕ್ ತೊ ಆಪ್ಲೆ ಪರ್ಜೆಕ್ ತಿಚ್ಯಾ ಪಾತ್ಕಾಂತ್ಲಿ ಸೊಡಯ್ತಲೊ.”

ಹೆಂ ಸಗ್ಳೆಂ ಘಡ್ಲೆಂ ಪೂರ್ಣ್ ಜಾವ್ಚ್ಯಾಕ್ ಪ್ರವಾದ್ಯಾ ಮಾರಿಫತ್ ಸರ್ವೆಸ್ಪರಾನ್ ಮ್ಹಳ್ಳೆಂ ತೆಂ:

“ಏಕ್ ಆಂಕ್ವಾರ್ ಚಲಿ ಗರ್ಭೆಸ್ತ್ ಜಾತಲಿ
ಆನಿ ಏಕ್ ಪುತಾಕ್ ಪ್ರಸುತ್ ಜಾತಲಿ
ಆನಿ ತಾಕಾ ‘ಇಮ್ಮಾನುವೆಲ್’ ಮ್ಹಣುನ್ ಆಪಯ್ತಲೆ.”

‘ಇಮ್ಮಾನುವೆಲ್’ ಮ್ಹಳ್ಳಾರ್, ‘ದೇವ್ ಆಮ್ಚೆ ಸಾಂಗಾತಾ’ ಮ್ಹಣ್ ಅರ್ಥ್. ಜುಜೆನ್ ನಿದೆಂತ್ಲೊ ಉರ್ತಚ್, ಸರ್ವೆಸ್ಪರಾಚ್ಯಾ ದುತಾನ್ ಫರ್ಮಾಯ್ಲೆ ಪರ್ಮಾಣೆಂ ಕೆಲೆಂ. ಮರಿಯೆಕ್ ಆಪ್ಲಿ ಪತಿಣ್ ಮ್ಹಣ್ ತಾಣೆಂ ಆಪ್ಲ್ಯಾ ಘರಾ ಹಾಡ್ಲಿ. ಪುಣ್ ತಿ ಆಪ್ಲ್ಯಾ ಪುತಾಕ್ ಪ್ರಸುತ್ ಜಾಯ್ಸರ್ ತಾಣೆಂ ತಿಚೆ ಲಾಗಿಂ ಸಂಭೋಗ್ ಕೆಲೊನಾ. ಆನಿ ಬಾಳ್ಕಾಕ್ ತಾಣೆಂ ‘ಜೆಜು’ ಮ್ಹಣ್ ನಾಂವ್ ದಿಲೆಂ.

— ದೆವಾಚೆಂ ಉತರ್ ಹೆಂ.